



ARCHBISHOP ANDREWS THAZHATH

Ap. Administrator *sede plena* of the Archeparchy of Ernakulam-Angamaly

Major Archbishop's House, Ernakulam, P.B No. 2580,

Kochi, Kerala - 682031, INDIA. Ph. 0484-23552629; 2352906

Email: athazhath@gmail.com; Curia: curiaekm@hotmail.com; Website : www.ernakulamarchdiocese.org



Prot. No. AA 20/2022

8-12-2022

എറണാകുളം-അങ്കമാലി അതിരൂപതയിലെ ദൈവജനത്തിനുള്ള കത്ത്

മിശിഹായിൽ പ്രിയ ബഹുമാനപ്പെട്ട വൈദികരേ, സമർപ്പിതരേ, സഹോദരീസഹോദരന്മാരേ, വത്സല മക്കളേ,

സീറോമലബാർ ഹൈരാർക്കി സ്ഥാപിതമായതിന്റെയും എറണാകുളം വികാരിയാത്തു അതിരൂപതയായി ഉയർത്തപ്പെട്ടതിന്റെയും (21 ഡിസംബർ 1923-2023) ശതാബ്ദി വർഷത്തിലേക്കു നാം പ്രവേശിക്കുകയാണ്. അതോടൊപ്പം, മനുഷ്യവംശത്തെ രക്ഷിക്കാൻ സമയത്തിന്റെ പൂർണ്ണതയിൽ ഭൂമിയിൽ അവതീർണനായ ഈശോമിശിഹായുടെ പിറവിത്തിരുന്നാളിന് ഒരുക്കമായുള്ള മംഗളവാർത്ത കാലത്തിലാണ് നാം. ഈ അവസരത്തിൽ നിങ്ങൾക്കു പ്രാർത്ഥനാശംസകൾ നേരുന്നു. സഭയും നമ്മുടെ അതിരൂപതയും പല തരത്തിലുള്ള വെല്ലുവിളികൾ നേരിടുന്ന ഈ കാലഘട്ടത്തിൽ നിങ്ങളുടെ പ്രാർത്ഥനകളും സഭാകൂട്ടായ്മയെ ശക്തിപ്പെടുത്തുന്ന പ്രവർത്തനങ്ങളും യാചിക്കാനാണ് ഞാൻ ഈ കത്തെഴുതുന്നത്.

കർത്താവും രക്ഷകനുമായ ഈശോമിശിഹായുടെ ജനനം സകലജനത്തിനും വേണ്ടിയുള്ള വലിയ സന്തോഷത്തിന്റെ സദ്വാർത്തയാണ് (ലൂക്ക 2:10-11). ഈശോയുടെ ജനനം നമുക്ക് സന്തോഷവും സമാധാനവും ഐക്യവും പ്രതീക്ഷയും നൽകണമെങ്കിൽ നമുക്ക് 'ദൈവകൃപ' അഥവാ 'സന്മനസ്സ്' ഉണ്ടാകണം (ലൂക്ക 2:14). വിശുദ്ധഗ്രന്ഥം സാക്ഷ്യപ്പെടുത്തുന്ന ഈ സന്മനസ്സിന്റെ മാതൃക പരിശുദ്ധ കന്യകാമറിയത്തിലും വിശുദ്ധ യൗസേപ്പിതാവിലും നമുക്ക് കാണാം. "നീ ഗർഭം ധരിച്ച് ഒരു പുത്രനെ പ്രസവിക്കും" (ലൂക്ക 1:31) എന്ന് ഗബ്രിയേൽ മാലാഖ മറിയത്തോട് മംഗളവാർത്ത അറിയിച്ചപ്പോൾ മനുഷ്യബുദ്ധിയിൽ അവർക്ക് അതിന്റെ അർത്ഥം മനസ്സിലായില്ല. എന്നാൽ അത് ദൈവത്തിന്റെ പദ്ധതിയാണെന്ന് തിരിച്ചറിഞ്ഞപ്പോൾ സ്വാതന്ത്ര്യത്തിന് 'ദൈവഹിതം' എന്ന നിർവ്വചനം കൊടുത്തുകൊണ്ട് അവൾ പറഞ്ഞു: "ഇതാ കർത്താവിന്റെ ദാസി, നിന്റെ വാക്ക് എന്നിൽ നിറവേറട്ടെ" (ലൂക്ക 1:38). മറിയം ഗർഭിണിയാണെന്ന് അറിഞ്ഞപ്പോൾ യഹൂദനിയമത്തിന്റെ കാർക്കശ്യം നോക്കാതെ യൗസേപ്പ് നീതിക്ക് 'കരുണ'യുടെ ഭാവം നൽകാൻ ശ്രമിച്ചു. എന്നാൽ സ്വപ്നത്തിൽ യൗസേപ്പിന് ദൈവഹിതം വെളിപ്പെടുത്തപ്പെട്ടപ്പോൾ അതാണ് നീതിയെന്ന് മനസ്സിലാക്കി, തിരുകുടുംബത്തെ രക്ഷിക്കുകയും രക്ഷകന് പിറക്കാൻ അവസരം ഒരുക്കുകയും ചെയ്തു (മത്താ. 1:18-25). ഇന്ന് നമ്മുടെ ഇടയിൽ കാണുന്ന പലതരത്തിലുള്ള വിഭാഗീയതയുടെ കാരണം നമ്മുടേതായ അഭിപ്രായങ്ങളെ നാംതന്നെ നീതീകരിക്കുന്ന പ്രവണതയാണ്. എന്നാൽ, കുടുംബത്തിലും സഭയിലും സമൂഹത്തിലും സമാധാനവും കൂട്ടായ്മയും രക്ഷയുടെ സാന്നിധ്യവും ഉണ്ടാകണമെങ്കിൽ മറിയത്തെയും യൗസേപ്പിനെയുംപോലെ ദൈവഹിതം അന്വേഷിക്കാനും മനസ്സിലാക്കാനും അതു നിറവേറ്റാനുമുള്ള സന്നദ്ധതയും നമുക്കുണ്ടാകണം. വിശുദ്ധ യൗസേപ്പിതാവ് കാണിച്ചുതന്ന നീതിശാസ്ത്രമാണ് നമുക്ക്



ARCHBISHOP ANDREWS THAZHATH

Ap. Administrator *sede plena* of the Archeparchy of Ernakulam-Angamaly

Major Archbishop's House, Ernakulam, P.B No. 2580,
Kochi, Kerala - 682031, INDIA. Ph. 0484-23552629; 2352906

Email: athazhath@gmail.com; Curia: curiaekm@hotmail.com; Website : www.ernakulamarchdiocese.org



വേണ്ടത്. ദൈവഹിതം തിരിച്ചറിയാനുള്ള മാനദണ്ഡം തിരുസഭയിലൂടെയാണ് മിശിഹാ നമുക്ക് വെളിപ്പെടുത്തുന്നത്.

ഈശോയുടെ രക്ഷാകരകർമ്മത്തിന്റെ ഫലങ്ങൾ ലോകാവസാനംവരെ മനുഷ്യവർഗ്ഗത്തിന് സംലഭ്യമാകാൻ അവിടുന്ന് നമുക്കായി സമർപ്പിച്ച മാർഗ്ഗമാണ് ഒടുവിലത്തെ അത്താഴവേളയിൽ നാം കാണുന്നത് (ലൂക്ക 22:19). ഈശോ ഏറ്റവും അധികം ആഗ്രഹിച്ചതായി സുവിശേഷങ്ങളിൽ രേഖപ്പെടുത്തിയിരിക്കുന്നത് ഇപ്രകാരമാണ്: “പീഡയനുഭവിക്കുന്നതിനു മുൻപ് നിങ്ങളോടുകൂടെ ഈ പെസഹാ ഭക്ഷിക്കുന്നതിന് ഞാൻ അത്യധികം ആഗ്രഹിച്ചു” (ലൂക്ക 22:15). സെഹിയോൻശാലയിൽ ഈശോ അനുരഞ്ജനത്തിന്റെ സന്ദേശവും സ്നേഹത്തിന്റെ പുതിയ പ്രമാണവും ശുശ്രൂഷയുടെ കാൽകഴുകൽ മാതൃകയും നൽകിയതിനുശേഷം പരിശുദ്ധ കുർബാനയും പൗരോഹിത്യവും സ്ഥാപിച്ചു. ഈശോയുടെ രക്ഷാകരകർമ്മത്തിന്റെ മുഴുവൻ ഓർമ്മയാചരണമാണ് പരിശുദ്ധ കുർബാനയുടെ സ്ഥാപനം (ലൂക്ക 22:19; ഓർമ്മയാചരണം-Anemnesis). പരിശുദ്ധ കുർബാനയിൽ, “അത്യുന്നതങ്ങളിൽ ദൈവത്തിനു സ്തുതി...” എന്ന മാലാഖമാരുടെ ഗീതം നാം ആലപിക്കുമ്പോൾ ഈശോയുടെ ജനനവും, തുടർന്ന് വിശ്വാസത്തിലേക്കും കൂട്ടായ്മയ്ക്കും നയിക്കുന്ന വചനശുശ്രൂഷയും (Liturgy of the Word) (ലൂക്ക 24:7; യോഹ. 8: 31-32; അപ്പ. 2:42) നാം അനുസ്മരിക്കുന്നു. വചനശുശ്രൂഷയ്ക്കുശേഷം പീഡാസഹനവും മരണവും ഉത്ഥാനവും ഉൾക്കൊള്ളുന്ന ഈശോയുടെ രക്ഷാകരബലിയുടെ (Redemptive Sacrifice) അർപ്പണവും (Offering = കുർബാന) പരിശുദ്ധാത്മാവിന്റെ ആഗമനവും (Epiclesis) ഈശോയുടെ തിരുശരീരരക്തസന്നിധിയിൽ ആരാധനയും ദിവ്യകാരൂണ്യ സ്വീകരണംവഴി അവിടുത്തോടുള്ള കൂട്ടായ്മയും (Holy Communion) നടക്കുന്നു.

മനുഷ്യരക്ഷയ്ക്കുവേണ്ടി ഈശോ അപ്പത്തിന്റെയും വീഞ്ഞിന്റെയും രൂപത്തിൽ തന്നെത്തന്നെയാണ് പിതാവിന് ബലിയായി അർപ്പിക്കുന്നത്. ഗൊൽഗോഥായിൽ, തന്റെ ജീവിതബലി കുരിശിൽ അർപ്പിച്ചപ്പോൾ, “എല്ലാം പൂർത്തിയായിരിക്കുന്നു” (യോഹ. 19:30); “പിതാവേ, അങ്ങയുടെ കരങ്ങളിൽ എന്റെ ആത്മാവിനെ ഞാൻ സമർപ്പിക്കുന്നു” (ലൂക്ക 23:46) എന്ന ഈശോയുടെ ഈ വചനങ്ങൾ സ്വർഗ്ഗപിതാവിന്റെ മുന്നിൽ നൽകുന്ന അർപ്പണമായിരുന്നു.

കുർബാനയുടെ കാർമ്മികൻ മിശിഹാതന്നെയാണ്. അവിടുന്നു തന്നെയാണ് ഓരോ കുർബാനയിലും അദ്യുശ്യമായി അധ്യക്ഷനായിരിക്കുന്നത്. മിശിഹായുടെ പ്രതിനിധി എന്ന നിലയിലാണ് മെത്രാനായാലും പൗരോഹിതനായാലും കാർമ്മികനാകുന്നത് (CCC 1348). ഓരോ കുർബാനയിലും നാം മിശിഹായോടൊപ്പം സ്വർഗ്ഗപിതാവിന്റെ പക്കലേക്ക് കണ്ണുകളുയർത്തി, സ്വർഗ്ഗത്തെ മുന്നിൽ കണ്ടുകൊണ്ടുള്ള യാത്രയിൽ ഈശോയുടെ തിരുശരീരരക്തങ്ങൾ തിരുഭക്ഷണവും ദിവ്യഔഷധവുമായി സ്വീകരിച്ച് പ്രേഷിതരായി, കുരിശിന്റെ അടയാളത്തിൽ മുദ്രവയ്ക്കപ്പെട്ട് മിശിഹായാൽ പ്രേഷിതദൗത്യം തുടരാൻ അയക്കപ്പെടുന്നു (ദിവ്യപ്രേഷണം - Holy Mass: CCC. 1332).

പ്രിയമുള്ളവരെ, ഈശോയുടെ ബലിയർപ്പണത്തിന്റെ ഓർമ്മയാചരണമായ പരിശുദ്ധ കുർബാന സ്നേഹത്തിന്റെയും ഐക്യത്തിന്റെയും രക്ഷയുടെയും കൂദാശയാണ്. ഇതേക്കുറിച്ച് നമ്മുടെ ഇടയിൽ



ARCHBISHOP ANDREWS THAZHATH

Ap. Administrator *sede plena* of the Archeparchy of Ernakulam-Angamaly

Major Archbishop's House, Ernakulam, P.B No. 2580,

Kochi, Kerala - 682031, INDIA. Ph. 0484-23552629; 2352906

Email: athazhath@gmail.com; Curia: curiaekm@hotmail.com; Website : www.ernakulamarchdiocese.org



വിഭാഗീയത ഉണ്ടാകുന്നത് വേദകരമാണ്. ഫ്രാൻസിസ് മാർപാപ്പ പറയുന്ന സിനഡാലിറ്റിയുടെ, അതായത് 'മിശിഹായോടൊപ്പം അവിടുത്തെ ശരീരമായ സഭയോട് ചേർന്ന് പരിശുദ്ധാത്മാവിനെ ശ്രവിച്ച് ഒന്നിച്ചുനടക്കുക' എന്ന ചൈതന്യത്തിന് നിരക്കാത്തതാണ് ഈ വിഭാഗീയത. സീറോമലബാർ സഭയുടെ നവീകരിച്ച കുർബാനക്രമവും ഏകീകൃത കുർബാന അർപ്പണരീതിയും സംബന്ധിച്ചു ഫ്രാൻസിസ് മാർപാപ്പ 2021 ദുക്രാന തിരുനാൾ ദിനത്തിൽ നമ്മുടെ സഭയ്ക്ക് ഇപ്രകാരം എഴുതി: "പുതിയ കുർബാനതക്സ അംഗീകരിക്കുന്ന ഈ അവസരത്തിൽ ഞാൻ സഭയിലെ എല്ലാ വൈദികരോടും സമർപ്പിതരോടും അല്പമായവിശ്വാസികളോടും സന്തോഷപൂർവ്വം ആഹ്വാനം ചെയ്യുന്നു: നിങ്ങളുടെ സഭയുടെ ഉപരിനന്മയ്ക്കും ഐക്യത്തിനുംവേണ്ടി പരിശുദ്ധ കുർബാനയുടെ ഏകീകൃത അർപ്പണരീതി പ്രാവർത്തികമാക്കുന്നതിന് ഉടനടി നടപടികൾ സ്വീകരിക്കേണ്ടതാണ്". എന്നാൽ നമ്മുടെ അതിരൂപതയിൽ ഇത് നടപ്പിലാക്കാതെ വന്നതിനാൽ മാർപാപ്പ 2022 മാർച്ച് 25നു നമ്മുടെ അതിരൂപതയ്ക്ക് മാത്രമായി വീണ്ടും എഴുതി: "വിശുദ്ധ കുർബാന നടപ്പിലാക്കാൻ തെരഞ്ഞെടുക്കപ്പെട്ട തിയ്യതിയായ 2021 നവംബർ 28 മുതൽ സിനഡിന്റെ തീരുമാനം നടപ്പിൽവരുത്താൻ 34 രൂപതകൾ തീരുമാനിച്ചിരുന്നു. നിങ്ങളുടെ കാര്യത്തിൽ ഇതുണ്ടായില്ലെന്നതു വേദകരമാണ്".

വിഭിന്നമായ അഭിപ്രായവ്യത്യാസങ്ങളുടെ പശ്ചാത്തലത്തിൽ, ദശാബ്ദങ്ങൾ നീണ്ട ചർച്ചകൾക്കു ശേഷമാണ് മെത്രാന്മാരുടെ സിനഡ് ഏകീകൃത അർപ്പണരീതിയെക്കുറിച്ചുള്ള തീരുമാനമെടുത്തത്. രണ്ടാം വത്തിക്കാൻ കൗൺസിൽവരെ എല്ലാ കത്തോലിക്കാ സഭകളിലും കാർമ്മികൻ അൾത്താര അഭിമുഖമായിട്ടാണ് കുർബ്ബാനയർപ്പണം നടത്തിയിരുന്നത്. എന്നാൽ രണ്ടാം വത്തിക്കാൻ കൗൺസിലിനുശേഷം കാർമ്മികൻ ജനാഭിമുഖമായി ബലിയർപ്പിക്കാൻ ലത്തീൻ സഭ ആരംഭിച്ചു. അതേ സമയം പൗരസ്ത്യ സഭകളുടെ ദൈവശാസ്ത്ര പശ്ചാത്തലത്തിൽ പൗരാണിക പാരമ്പര്യം തന്നെ പൊതുവെ തുടർന്നുപോന്നു. ഈ പശ്ചാത്തലത്തിലാണ് സീറോമലബാർ മെത്രാൻമാർ കർദ്ദിനാൾ ജോസഫ് പാറേക്കാട്ടിലിന്റെ നേതൃത്വത്തിൽ 1968 ലെയും 1974 ലെയും കുർബ്ബാന തക്സയിൽ ഇപ്രകാരം കൃത്യമായി എഴുതിയത്: "കുർബ്ബാനയുടെ ആദ്യഭാഗം (Liturgy of the word) ജനങ്ങൾക്കഭിമുഖമായി നിന്ന് ചൊല്ലാവുന്നതാണ്". മനുഷ്യരക്ഷക്കുവേണ്ടി പിതാവായ ദൈവത്തിന് ഈശോ അർപ്പിക്കുന്ന കുർബ്ബാനയനുസ്മരണത്തിൽ വിശ്വാസത്തിലേയ്ക്കു നയിക്കുന്ന പ്രബോധന ഭാഗം (Liturgy of the Word) ജനാഭിമുഖമായിരിക്കുന്നതാണ് അഭികാമ്യം എന്ന ദർശനമാണ് ഇവിടെ കാണുന്നത്. ഈശോ പിതാവിനർപ്പിക്കുന്ന രക്ഷാകരബലിയുടെ ഭാഗം (Liturgy of Breaking the Bread) കാർമ്മികനും ജനങ്ങളും ഒരേ ദിശയിൽ പിതാവിലേയ്ക്ക് നോക്കുന്ന പൗരസ്ത്യ സഭകളുടെ പാരമ്പര്യം തുടർന്നുപോന്നു. എന്നാൽ പിന്നീട് നമ്മുടെ സഭയിൽ മൂന്ന് തരത്തിൽ കുർബ്ബാനയർപ്പണരീതി ഉണ്ടായി. കാർമ്മികൻ കുർബ്ബാനയുടെ 1) മുഴുവൻ സമയവും അൾത്താര അഭിമുഖമായി ചൊല്ലുന്നു, 2) മുഴുവൻ സമയവും ജനാഭിമുഖമായി ചൊല്ലുന്നു, 3) ആദ്യ ഭാഗം ജനാഭിമുഖമായും രണ്ടാം ഭാഗം അൾത്താര അഭിമുഖമായും ചൊല്ലുന്നു. കുർബ്ബാനയർപ്പണരീതിയുടെ അടിസ്ഥാന കാര്യത്തിലുള്ള മേൽപ്പറഞ്ഞ വ്യത്യാസം സഭയിൽ പലതരത്തിലുള്ള ഭിന്നതകൾക്ക് കാരണമായി. ഇക്കാര്യത്തിൽ ഐക്യരൂപം ഉണ്ടാകണമെന്ന് പരിശുദ്ധ സിംഹാസനവും, മെത്രാൻമാരടക്കം ദൈവജനവും പലതവണ ആവശ്യപ്പെടുകയുണ്ടായി. ഈ



ARCHBISHOP ANDREWS THAZHATH

Ap. Administrator *sede plena* of the Archeparchy of Ernakulam-Angamaly

Major Archbishop's House, Ernakulam, P.B No. 2580,

Kochi, Kerala - 682031, INDIA. Ph. 0484-23552629; 2352906

Email: athazhath@gmail.com; Curia: curiaekm@hotmail.com; Website : www.ernakulamarchdiocese.org



ഐക്യത്തിനുവേണ്ടി അതീവമായി ആഗ്രഹിച്ച മാർ വർക്കി വിതയത്തിൽ പിതാവിനെ നന്ദിയോടെ ഓർക്കുന്നു. ദീർഘനാളത്തെ പ്രാർത്ഥനകൾക്കും സമവായ ചർച്ചകൾക്കും ശേഷമാണ് 1999 ലും പിന്നീട് 2020-2021 ലും സിനഡ് പിതാക്കൻമാർ ഏകീകൃത കുർബ്ബാന അർപ്പണരീതിയെ കുറിച്ചുള്ള തീരുമാനത്തിലെത്തിയത്. ഓരോരുത്തരും ആഗ്രഹിച്ച രീതിയിൽ ചിലപ്പോൾ ചർച്ചകൾ നടന്നിട്ടില്ലായിരിയ്ക്കാം. എന്നാൽ അധികാരപ്പെട്ട സമിതിയായ മെത്രാന്മാരുടെ സിനഡ് തീരുമാനങ്ങളെടുക്കുമ്പോൾ അത് സ്വീകരിക്കാൻ സഭാംഗങ്ങൾക്കു ഉത്തരവാദിത്തമുണ്ട്.

കുർബ്ബാനയുടെ അടിസ്ഥാന കാര്യത്തിലാണ് ഈ ഐക്യരൂപം നിഷ്കർഷിച്ചത്. അതേസമയം മദ്ബഹവിരി, കുരിശുവരച്ചുള്ള ആരംഭം എന്നീ കാര്യങ്ങളിൽ രൂപതാമെത്രാന് ഡിസ്പെൻസേഷൻ (Dispensation) നൽകാനുള്ള സ്വാതന്ത്ര്യവും ഉണ്ടായിരുന്നു. കാർമ്മിക് തക്സയിൽ പറഞ്ഞിരിക്കുന്നതുപോലെ പലതരത്തിലുള്ള ഐശ്ചികങ്ങളും (Options) നൽകുകയുണ്ടായി. പക്ഷേ നമ്മുടെ അതിരൂപതയിൽ ഇക്കാര്യത്തെക്കുറിച്ച് വലിയ വിഭിന്നത ഇപ്പോഴും നിലനിൽക്കുന്നത് ഏവർക്കും വേദനാജനകമാണ്.

ആരാധനക്രമത്തെക്കുറിച്ച് പരിശുദ്ധ സിംഹാസനത്തിന്റെ അംഗീകാരത്തോടെ തീരുമാനമെടുക്കേണ്ടത് സിനഡാണ്. 25-3-2022ലെ കത്തിൽ മാർപ്പാപ്പ ഇപ്രകാരം എഴുതി: “നിങ്ങളുടെ സഭയുടെ ആരാധനക്രമം നിർണ്ണയിക്കാൻ പരമോന്നതാധികാരമുള്ള സീറോമലബാർ മേജർ ആർക്കി എപ്പിസ്കോപ്പൽ സഭയുടെ മെത്രാൻ സിനഡ്, കുറച്ചുവർഷങ്ങൾക്കുമുമ്പു നിർദ്ദേശിച്ച രീതിയിൽ ഏതാനും ആരാധനക്രമഗ്രന്ഥങ്ങൾ അംഗീകരിക്കുക മാത്രമല്ല, ആഘോഷങ്ങളുടെ രീതി നിർണ്ണയിക്കുകയും ചെയ്തിരുന്നു”. സഭാനിയമപ്രകാരം ഈ തീരുമാനം അംഗീകരിച്ചു നടപ്പിലാക്കാൻ എല്ലാ ദൈവജനത്തിനും (CCEO c.150§2) അത് ഉറപ്പു വരുത്താൻ രൂപതാഭ്യക്ഷനും ഉത്തരവാദിത്വമുണ്ട് (CCEO c. 199§1). മാർപ്പാപ്പ വീണ്ടും ആഹ്വാനം ചെയ്തു: “അതിനാൽ, സിനഡ് നിശ്ചയിച്ചപ്രകാരം, വിശുദ്ധ കുർബ്ബാനയാഘോഷത്തിന്റെ രൂപം എങ്ങനെയാകണമെന്ന സിനഡിന്റെ തീരുമാനം 2022 ഈസ്റ്ററിനു മുമ്പായി താമസംവിനാ നടപ്പാക്കാൻ പിതൃനിർവിശേഷമായി ഉദ്ബോധിപ്പിച്ചുകൊണ്ടു ഞാൻ നിങ്ങൾക്കെഴുതുന്നു”. എന്നാൽ സഭയുടെ പിതാവും തലവനുമായ മേജർ ആർച്ച്ബിഷപ്പിന്റെ ആസ്ഥാനരൂപതയായ നമ്മുടെ അതിരൂപതയിൽ മാർപ്പാപ്പയുടെ ഈ ആഹ്വാനം ഇതുവരെ നടപ്പിലായില്ലെന്നുള്ളത് നമുക്കേവർക്കും വേദനാജനകമാണ്.

നമ്മുടെ അതിരൂപതയിൽ ആരാധനക്രമവുമായി ബന്ധപ്പെട്ടുണ്ടായ പ്രതിസന്ധികളുടെ പശ്ചാത്തലത്തിലാണ് ഫ്രാൻസിസ് മാർപ്പാപ്പ എന്നെ എറണാകുളം-അങ്കമാലി അതിരൂപതയുടെ അപ്പസ്തോലിക് അഡ്മിനിസ്ട്രേറ്ററായി 2022 ജൂലൈ 30 ന് നിയമിച്ചത്. എന്റെ പ്രധാന ദൗത്യം മാർപ്പാപ്പ ആഹ്വാനം ചെയ്തതുപോലെ സിനഡുതീരുമാനം നടപ്പിലാക്കുക എന്നതാണ്. പരിശുദ്ധ സിംഹാസനം നൽകിയ ഈ ഉത്തരവാദിത്വത്തിൽനിന്ന് വിഭിന്നമായ ഒരു തീരുമാനം എടുക്കുക എനിക്കു സാധ്യമല്ല. അതിരൂപതയിലെ വൈദികരെയും ബന്ധപ്പെട്ട ചില സമിതികളെയും എന്നെ സന്ദർശിക്കാൻ വന്ന വിഭിന്ന അഭിപ്രായമുള്ളവരെയും ഞാൻ ദീർഘസമയം ശ്രവിക്കുകയുണ്ടായി. എന്റെ മേലധികാരികളുടെ



ARCHBISHOP ANDREWS THAZHATH

Ap. Administrator *sede plena* of the Archeparchy of Ernakulam-Angamaly

Major Archbishop's House, Ernakulam, P.B No. 2580,

Kochi, Kerala - 682031, INDIA. Ph. 0484-23552629; 2352906

Email: athazhath@gmail.com; Curia: curiaekm@hotmail.com; Website : www.ernakulamarchdiocese.org



നിർദ്ദേശങ്ങൾ ഞാൻ എപ്പോഴും സ്വീകരിച്ചിരുന്നു. നിയമന കൽപ്പനയിൽ പരിശുദ്ധ കുർബാനയെക്കുറിച്ചുള്ള സിനഡ് തീരുമാനം ഉടൻടി നടപ്പിലാക്കാൻ ബുദ്ധിമുട്ടുള്ള ഇടവകകൾക്ക് ബോധനം നൽകാനുള്ള ലക്ഷ്യത്തോടെ ആവശ്യപ്പെടുന്നവർക്ക് നിശ്ചിത കാലത്തേക്ക് പ്രത്യേകമായി ഒഴിവ് നൽകാനുള്ള അധികാരവും നൽകിയിരുന്നു. എന്നാൽ, “കത്തീഡ്രൽ ദൈവാലയം, പരിശീലന കേന്ദ്രങ്ങളായ സെമിനാരികൾ, തീർത്ഥാടന കേന്ദ്രങ്ങൾ തുടങ്ങിയ സ്ഥലങ്ങളിൽ 50:50 എന്ന അർപ്പണരീതി ഉടൻടി നടപ്പിലാക്കാൻ നടപടികൾ സ്വീകരിക്കുന്നുണ്ടെന്ന് ഉറപ്പുവരുത്തേണ്ടത് ആവശ്യമാണ്” എന്ന് വ്യക്തമാക്കിയിരുന്നു. ഈ മാർഗ്ഗനിർദ്ദേശം നടപ്പിലാക്കാതെ വന്ന സാഹചര്യത്തിൽ വി. കുർബാന അർപ്പണ രീതിയെക്കുറിച്ചുള്ള സിനഡുതീരുമാനം നടപ്പിലാക്കണമെന്ന് ആവശ്യപ്പെട്ടുകൊണ്ട് പരിശുദ്ധ സിംഹാസനം 2022 സെപ്റ്റംബർ 20-ാം തീയതി എനിക്ക് കത്തെഴുതി. ഈ കത്തിൽ ‘പ്രത്യേക ആരാധനാരീതി’യുടെ (Liturgical Variant) സാധ്യത ‘തള്ളിക്കളയുന്നു’ എന്നും വ്യക്തമാക്കിയിരുന്നു. ഇതിന്റെകൂടി അടിസ്ഥാനത്തിലാണ് 2022 സെപ്റ്റംബർ 30-ാം തീയതി വ്യക്തമായ മാർഗ്ഗനിർദ്ദേശങ്ങളോടെ ഞാൻ സർക്കുലർ എഴുതിയത്.

പരിശുദ്ധ സിംഹാസനത്തിന്റെ മേൽപറഞ്ഞ മാർഗ്ഗനിർദ്ദേശത്തിന്റെ വെളിച്ചത്തിൽ കത്തീഡ്രലിലും മൈനർ സെമിനാരിയലും മറ്റും സിനഡ് നിർദ്ദേശിച്ച രീതിയിൽ കുർബാനയർപ്പിക്കാൻ നേരിട്ടും രേഖാമൂലവും ഞാൻ ആവശ്യപ്പെടുകയുണ്ടായി. മംഗളവാർത്താകാലം ആരംഭിക്കുന്ന 2022 നവംബർ 27 ഞായർ മുതലേക്കിലും സിനഡ് തീരുമാനപ്രകാരമുള്ള കുർബാനയർപ്പണരീതി കത്തീഡ്രലിൽ ആരംഭിക്കണമെന്ന പരിശുദ്ധ സിംഹാസനത്തിന്റെ അനുശാസനത്തിന്റെയും പെർമനന്റ് സിനഡിന്റെ നിർദ്ദേശത്തിന്റെയും വെളിച്ചത്തിലാണ് മുൻധാരണപ്രകാരം അന്നേ ദിവസം കത്തീഡ്രൽ ബസിലിക്കയിൽ രാവിലത്തെ ആദ്യ കുർബാന അർപ്പിക്കാൻ ഞാൻ പോയത്. എന്നാൽ ഗെയിറ്റ് അടച്ചിട്ട് പള്ളിയിൽ കയറാൻ പറ്റാത്ത രീതിയിലുള്ള പ്രക്ഷോഭത്തിന്റെ സാഹചര്യത്തിൽ എനിയ്ക്ക് തിരിച്ചുപോകേണ്ടിവന്നത് ദൗർഭാഗ്യകരമാണ്. അതേതുടർന്ന് പള്ളിപ്പരിസരത്ത് സിനഡ് തീരുമാനത്തെ അംഗീകരിക്കുകയും എതിർക്കുകയും ചെയ്യുന്നവർ തമ്മിൽ അസ്വാരസ്യങ്ങൾ ഉണ്ടാകുകയും കത്തീഡ്രൽ ബസിലിക്ക പോലീസ് അടയ്ക്കുകയും ചെയ്ത കാര്യം നമുക്ക് ഏവർക്കും വളരെ വേദനാജനകമായ സംഭവമാണ്. പരിശുദ്ധസിംഹാസനത്തിന്റെ തീരുമാനത്തിനെതിരായ പ്രവർത്തനം മാർപ്പാപ്പയെ നിരാകരിക്കുന്നതിന് തുല്യമായി വേണം കണക്കാക്കാൻ. കത്തോലിക്കരായ നമുക്ക് ഇത് ഒരിക്കലും ഭൂഷണമല്ല.

ആദിമസഭയിൽ, അപ്പസ്തോലന്മാരുടെ ഇടയിൽപ്പോലും അഭിപ്രായവ്യത്യാസങ്ങൾ ഉണ്ടായിരുന്നു. വിജാതീയർ ക്രിസ്ത്യാനികൾ ആകണമെങ്കിൽ പരിച്ഛേദനകർമ്മം നടത്തി ആദ്യം യഹൂദരാകണമെന്ന് ഒരു കൂട്ടർ വാദിച്ചപ്പോൾ വിശ്വാസത്തിനാണ് പ്രാധാന്യം കൊടുക്കേണ്ടതെന്ന് മറ്റൊരു കൂട്ടർ ചൂണ്ടിക്കാണിച്ചു. ഈ തർക്കത്തിന്റെ പശ്ചാത്തലത്തിൽ വലിയ വാദപ്രതിവാദങ്ങൾ ഉണ്ടായെങ്കിലും, പ്രാർത്ഥിച്ച് ആദ്യത്തെ മാർപാപ്പയായ പത്രോസ് പരിശുദ്ധാത്മാവിന്റെ പ്രേരണയിൽ തീരുമാനം പറഞ്ഞപ്പോൾ സഭ മുഴുവൻ അത് സ്വീകരിച്ചു (അപ്പ. 15.7-11, 28). ഇന്നും സഭയിൽ പ്രശ്നപരിഹാരത്തിനുള്ള മാർഗ്ഗം അതാണ്. പരിശുദ്ധ കുർബാനയെക്കുറിച്ചുള്ള ഇന്നത്തെ വിവാദങ്ങളുടെ പശ്ചാത്തലത്തിൽ ആദിമസഭ സ്വീകരിച്ച



ARCHBISHOP ANDREWS THAZHATH

Ap. Administrator *sede plena* of the Archeparchy of Ernakulam-Angamaly

Major Archbishop's House, Ernakulam, P.B No. 2580,

Kochi, Kerala - 682031, INDIA. Ph. 0484-23552629; 2352906

Email: athazhath@gmail.com; Curia: curiaekm@hotmail.com; Website : www.ernakulamarchdiocese.org



രീതിയാണ് നാം കൈക്കൊള്ളേണ്ടത്. അതിനാൽ മാർപാപ്പ അന്തിമമായി പറഞ്ഞ ആഹ്വാനം സ്വീകരിച്ച് നമ്മുടെ അതിരൂപതയുടെ കൂട്ടായ്മയും പ്രേഷിത ചൈതന്യവും നിലനിർത്താൻ ഞാൻ നിങ്ങളെ വീണ്ടും ആഹ്വാനം ചെയ്യുകയാണ്.

മനുഷ്യനെ ദൈവവുമായി അനുരഞ്ജനപ്പെടുത്താൻ ഭൂജാതനായ ഈശോ (യോഹ. 3:16) കുരിശുമരണത്തോളം തന്നെത്തന്നെ താഴ്ത്തി (ഫിലി 2:6-7) പിതാവിന്റെ ഹിതത്തിനു (യോഹ. 6:38, 26:39) പൂർണ്ണമായും വിധേയപ്പെട്ടതുപോലെ കുർബാനയെക്കുറിച്ചുള്ള സിനഡ് തീരുമാനം ഈ ക്രിസ്തുമസിന്റെ അവസരത്തിലേക്കിലും നമ്മുടെ അതിരൂപതയിൽ നടപ്പിലാക്കാൻ ഞാൻ വിനീതമായി അപേക്ഷിക്കുകയാണ്. സഭാതീരുമാനപ്രകാരം കുർബാനയർപ്പിക്കുമ്പോഴാണ് അത് നിയമാനുസൃതമാകുക. മാർപ്പാപ്പയുടെ ആഹ്വാനം സ്വീകരിച്ച് കത്തോലിക്കാസഭയുടെ കൂട്ടായ്മ പരസ്യമായി നമുക്ക് പ്രഖ്യാപിക്കാം. ശതാബ്ദി വർഷത്തിലേക്കു പ്രവേശിക്കുന്ന നമ്മുടെ അതിരൂപത മറ്റു രൂപതകൾക്കു മാതൃകയാകേണ്ടതാണ്.

ഇന്ന് സഭ വിവിധതരത്തിലുള്ള വെല്ലുവിളികൾ നേരിടുന്നു. സഭയുടെ അകത്തുനിന്നും പുറത്തുനിന്നും വെല്ലുവിളികളുണ്ട്. സഭയുടെ തകർച്ച ലക്ഷ്യം വയ്ക്കുന്നവർ സഭയെ ഭിന്നചേരികളിലാക്കി രണ്ടുകൂട്ടരെയും പലതരത്തിൽ പ്രോത്സാഹിപ്പിച്ച് തമ്മിലടിപ്പിക്കുന്നില്ലേ എന്ന് സംശയിക്കേണ്ടിയിരിക്കുന്നു. നമ്മുടെ ഇടയിലുള്ള അഭിപ്രായഭിന്നത സഭാംഗങ്ങളേയും വിശ്വാസജീവിതത്തെയും സഭയുടെ സാക്ഷ്യത്തെയും ദൈവവിളികളെയും പ്രതികൂലമായി ബാധിച്ചിരിക്കുകയാണ്. ആരാധനാക്രമവിവാദത്തിന്റെ പശ്ചാത്തലത്തിൽ സഭാജീവിതത്തിൽ നാം മുൻഗണന കൊടുക്കേണ്ട പല കാര്യങ്ങളും നടപ്പിലാക്കാൻ പറ്റാത്ത ഒരു തരത്തിലുള്ള തളർച്ച നമ്മുടെ അതിരൂപത അഭിമുഖീകരിക്കുകയാണ്.

അതിനാൽ നാം നേരിടുന്ന പ്രതിസന്ധികൾ പരിഹൃതമാകുന്നതിനുവേണ്ടി ദൈവഹിതത്തിനു നമുക്കു സമർപ്പിക്കാം. നമ്മുടെ സ്വന്തമായ നീതീകരണകാരണങ്ങളും ചിന്തകളും കൈവെടിഞ്ഞ് സഭ ആവശ്യപ്പെടുന്നതനുസരിച്ച് ദൈവത്തിലാശ്രയിക്കാനും ദൈവേഷ്ടം നിറവേറ്റാനും നമുക്ക് പ്രതിജ്ഞയെടുക്കാം.

എന്റെ പ്രിയ ബഹുമാനപ്പെട്ട വൈദികരെ, ഈശോ നമ്മെ ഭരമേൽപ്പിച്ച അജഗണത്തെ (1 പത്രോ. 5. 1-4) സഭയോട് ചേർത്തുനിർത്തി പരിപാലിക്കാൻ നമുക്ക് ശ്രമിക്കാം. തിരുപ്പട്ടത്തിന്റെ അവസരത്തിൽ എടുത്ത പ്രതിജ്ഞ നാം ഓർക്കണം. ദൈവവിളിയെ പ്രോത്സാഹിപ്പിക്കാൻ ഉത്തരവാദിത്തപ്പെട്ട നാം പൗരോഹിത്യത്തിലേക്ക് പ്രവേശിക്കുന്നവർ അവരെടുക്കുന്ന പ്രതിജ്ഞ പാലിക്കപ്പെടാനുള്ള സാഹചര്യമൊരുക്കണം. വൈദികരാണ് ദൈവജനത്തെ മാർപ്പാപ്പയോടും സഭയോടും ചേർത്തുനിർത്തി സഭാകൂട്ടായ്മ വളർത്താൻ നേതൃത്വം കൊടുക്കേണ്ടത്.

ഈ ക്രിസ്തുമസ്-നവവത്സര കാലഘട്ടത്തിൽ നമ്മുടെ അതിരൂപതയിൽനിന്ന് തിരുപ്പട്ടം സ്വീകരിക്കുന്ന ഡീക്കന്മാർക്കുവേണ്ടി നമുക്ക് പ്രത്യേകം പ്രാർത്ഥിക്കാം. സഭയോട് ചേർന്നുനിൽക്കുന്ന ഈശോയുടെ മനോഭാവമുള്ള നല്ല പുരോഹിതരായിത്തീരാൻ ദൈവം അവരെ അനുഗ്രഹിക്കട്ടെ.



ARCHBISHOP ANDREWS THAZHATH

Ap. Administrator *sede plena* of the Archeparchy of Ernakulam-Angamaly

Major Archbishop's House, Ernakulam, P.B No. 2580,

Kochi, Kerala - 682031, INDIA. Ph. 0484-23552629; 2352906

Email: athazhath@gmail.com; Curia: curiaekm@hotmail.com; Website : www.ernakulamarchdiocese.org

പ്രിയ സമർപ്പിതരെ, സഭയിലെ പ്രതിസന്ധികൾ പരിഹൃതമാകാനും കൂട്ടായ്മയിൽ നിലനിൽക്കാനും നിങ്ങൾ തുടർന്നും അക്ഷീണം പ്രാർത്ഥിക്കണം. വ്രതസമർപ്പണത്തിന്റെ ചൈതന്യത്തിൽ സഭാകൂട്ടായ്മയെ പരിപോഷിപ്പിക്കാൻ നിങ്ങൾക്കും ഉത്തരവാദിത്വമുണ്ട്. ദൈവവിളി പരിപോഷണത്തിന് ഇത് അനിവാര്യമാണ്.

പ്രിയ അമ്മായ സഹോദരങ്ങളേ, സഭയെയും സഭയുടെ ആചാരങ്ങളെയും കുറിച്ച് സാമൂഹ്യമാധ്യമങ്ങളിലടക്കമുള്ള തെറ്റായ പല പ്രചാരണങ്ങളുടെയും മദ്ധ്യത്തിൽ വിശ്വാസ പ്രതിസന്ധികൾ നിങ്ങൾ നേരിടുന്നുണ്ടെന്ന് എനിക്കറിയാം. മൂലക്കല്ലായ ഈശോയോടും അടിത്തറയായ അപ്പസ്തോലൻമാരോടും (എഫേ. 2.19-22) അവരുടെ പിൻഗാമികളോടും ചേർന്നുനിന്ന് സഭയുടെ ഔദ്യോഗിക പ്രബോധനങ്ങൾ സ്വീകരിച്ച് കുടുംബത്തെ പരിപോഷിപ്പിക്കാനും സഭാപ്രവർത്തനങ്ങളിൽ ഏർപ്പെടാനും ഞാൻ ആഹ്വാനം ചെയ്യുന്നു. ഈശോയോടുകൂടി പത്രോസിന്റെയും അപ്പസ്തോലൻമാരുടെയും പിൻഗാമികളോട് ചേർന്നുനിൽക്കലാണ് വിഭാഗീയതയെ ഒഴിവാക്കാനുള്ള മാനദണ്ഡം. നമ്മുടെ ഇടയിലെ പാവപ്പെട്ടവരെയും വേദനിക്കുന്നവരെയും സഹായിക്കാൻ ഈ ക്രിസ്തുമസ് കാലത്ത് നമുക്ക് പരിശ്രമിക്കാം. സഭ അംഗീകരിച്ചിട്ടുള്ള ഭക്താഭ്യസങ്ങളായ ദിവ്യകാര്യങ്ങളായ നവോത്ഥാനം, ജപമാല, കുരിശിന്റെ വഴി തുടങ്ങിയ പ്രാർത്ഥനാരീതികളിലൂടെ നമ്മുടെ വിശ്വാസജീവിതം കൂടുതൽ ആഴപ്പെടുത്താൻ നമുക്ക് പരിശ്രമിക്കാം.

അടുത്തുവരുന്ന ക്രിസ്തുമസിന്റെയും നവവത്സരത്തിന്റെയും ആശംസകൾ ഏവർക്കും നേരുന്നു. എറണാകുളം അതിരൂപതയായതിന്റെ ശതാബ്തിവർഷം അനുഗ്രഹദായകമാകട്ടെ. ഈശോയുടെ തിരുഹൃദയത്തിന്റെ സ്നേഹവും കൃപയും പരിശുദ്ധ കന്യകാമറിയത്തിന്റെയും മാർ തോമാശ്ലീഹായുടെയും മധ്യസ്ഥതയിൽ നിങ്ങൾക്കേവർക്കും ആശംസിക്കുന്നു. ഉണ്ണിയീശോ നിങ്ങളെ അനുഗ്രഹിക്കട്ടെ! പ്രതിസന്ധികളുടെ ഈ കാലഘട്ടത്തിൽ സഭ എന്നെ ഏൽപ്പിച്ചിരിക്കുന്ന ഭാരിച്ച ഉത്തരവാദിത്വം ദൈവവും സഭയും ആഗ്രഹിക്കുന്ന രീതിയിൽ നിറവേറ്റാൻ നിങ്ങൾ എനിയ്ക്കുവേണ്ടി പ്രാർത്ഥിക്കണമെ. ഈശോ നിങ്ങളെ അനുഗ്രഹിക്കട്ടെ.

2022 ഡിസംബർ 8-ാം തീയതി അമലോത്ഭവമാതാവിന്റെ തിരുനാൾ ദിനത്തിൽ നൽകപ്പെട്ടത്.

എന്ന്,

+ Andrews Thazhath

ആർച്ചുബിഷപ്പ് ആൻഡ്രൂസ് താഴത്ത്

എറണാകുളം-അങ്കമാലി അതിരൂപതയുടെ അപ്പസ്തോലിക് അഡ്മിനിസ്ട്രേറ്റർ

N.B. ഈ കത്ത് എറണാകുളം-അങ്കമാലി അതിരൂപതയിലെ സാധിക്കുന്ന എല്ലാ വ്യക്തികൾക്കും ഭവനങ്ങൾക്കും സാമൂഹ്യ മാധ്യമങ്ങളിലൂടെയും മറ്റും അയച്ചുകൊടുക്കാൻ ബഹുമാനപ്പെട്ട വൈദികരോടും സമർപ്പിത അധികാരികളോടും കൂടുംബകൂട്ടായ്മ-സംഘടന-വിശ്വാസ പരിശീലന ഭാരവാഹികളോടും ഞാൻ ആഹ്വാനം ചെയ്യുന്നു. + AT